

۲۶ مُخَلَّمُ الْخَلَاءِ عَشْرًا ۱۱۱۱ کو ہونے والے نبیؐ کی مزار کے کا تحریری گلدستہ



ملفوظات امیر اہلسنت (قسط: 13)



# گلاب کی پتیوں پر پاؤں رکھنا کیسا؟

- 03 حجرِ آسود کس نے نصب کیا تھا؟
- 07 اپنے لیے قبر تیار رکھنا کیسا؟
- 23 کسی پر نفسیاتی اثر ڈالنا کیسا؟
- 29 کیا آخری وقت کی توبہ مقبول ہے؟

**ملفوظات:**

شیخ علی مرتضیٰ امیر اہل سنت، دہائی دعوتِ اسلامی، حضرت علامہ مولانا ابو یوسف

پیشکش:  
مجلس المدینۃ العلمیۃ  
(دعوتِ اسلامی)  
(شعبہ ایشیائی ممالک)

محمد الیاس عطار قادری رضوی

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط  
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

## گلاب کی پتیوں پر پاؤں رکھنا کیسا؟ (1)

شیطان لاکھ سستی دلائے یہ رسالہ (۳۱ صفحات) مکمل پڑھ لیجیے  
إِنْ شَاءَ اللَّهُ عَزَّوَجَلَّ معلومات کا انمول خزانہ ہاتھ آئے گا۔

### دُرُودِ شَرِيفِ كِي فَضِيلَت

فرمانِ مُصْطَفَى صَلَّى اللهُ تَعَالَى عَلَيْهِ وَآلِهِ وَسَلَّمَ ہے: جس نے دِن اور رات میں میری طرف شوق و محبت کی وجہ سے تین تین مرتبہ دُرُودِ پَاک پڑھا اللہ پاک پر حق ہے کہ وہ اس کے اُس دِن اور اُس رات کے گناہ بخش دے۔ (2)

صَلُّوا عَلَيَّ الْحَبِيبِ! صَلَّى اللهُ تَعَالَى عَلَيَّ مُحَمَّد

### قرآنِ پاک کا یاد ہو جانا مُعْجزہ ہے

سوال: قرآنِ پاک آسانی کے ساتھ یاد ہو جاتا ہے، یہاں تک کہ نابینا لوگ بھی اسے یاد کر لیتے ہیں، اس کی کیا وجہ ہے؟

جواب: مَا شَاءَ اللَّهُ عَزَّوَجَلَّ یہ قرآنِ کریم کا مُعْجزہ ہے کہ مسلمانوں کا بچہ بچہ اسے یاد کر دینے

1..... یہ رسالہ ۲۶ مُحَرَّمُ النِّحَامِ ۱۴۳۰ھ بمطابق 6 اکتوبر 2018 کو عالمی مدنی مرکز فیضانِ مدینہ باب المدینہ (کراچی) میں ہونے والے مدنی مذاکرے کا تحریری گلدستہ ہے، جسے اَلْمَدِينَةُ الْعِلْمِيَّةُ کے شعبے ”فیضانِ مدنی مذاکرہ“ نے مُرْتَب کیا ہے۔ (شعبہ فیضانِ مدنی مذاکرہ)

2..... معجم کبیر، قیس بن عائد ابو کاهل، ۱۸ / ۳۶۲، حدیث: ۹۲۸ دار احیاء التراث العربی بیروت

لیتا ہے۔ دُنیا میں کوئی ایسی کتاب نہیں جس کو حَرْفِ حَرْفِ حِفْظِ کیا جائے۔  
 بِالْاِقْرَضِ اگر کسی نے کوئی کتاب حِفْظِ کر بھی لی جب بھی اس کی کوئی حیثیت نہیں  
 اس لیے کہ قرآنِ کریم تو لاکھوں کروڑوں مسلمانوں کے سینوں میں محفوظ  
 ہوتا ہے اور یہ سلسلہ آج سے نہیں بلکہ صحابہ کرام عَلَیْهِمُ الرِّضْوَانُ کے دور سے چلا  
 آرہا ہے۔ صحابہ کرام عَلَیْهِمُ الرِّضْوَانُ میں بھی ایک تعداد حَافِظِ قرآن تھی۔ اَلْحَمْدُ  
 لِلّٰہِ عَزَّوَجَلَّ دَعْوَتِ اسلامی کے تحت چلنے والے مَدَارِسُ الْمَدِیْنَةِ میں ہزار ہا اَطْلَبَائِ  
 کرام حِفْظِ کر رہے ہیں اور ہزار ہا حِفْظِ کی سعادت پا کر سَنَدِ لے چکے ہیں۔<sup>(1)</sup>

دیکھا یہ گیا ہے کہ نابینا افراد میں زیادہ حَافِظِ قرآن پائے جاتے ہیں۔ اس کی  
 ایک وجہ یہ بھی ہے کہ ان کے حافظے بہت مضبوط ہوتے ہیں۔ عام طور پر  
 بَدَنگاہی حَافِظِ کی کمزوری کا سبب بنتی ہے جبکہ یہ بَدَنگاہی کر ہی نہیں پاتے۔ اگر  
 کوئی نابینا حَافِظِ قرآن نہ بھی ہو تب بھی عموماً لوگ اسے حَافِظِ جی بولتے ہیں، تو  
 نابینا افراد کا بھی حَافِظِ بن جانا یقیناً قرآنِ کریم کا اعجاز ہے۔ بہر حال اس سے ان  
 لوگوں کو ضرور سبق حاصل کرنا چاہیے جو آنکھوں والے ہیں لیکن دیکھ کر بھی  
 دینہ

① ..... دَعْوَتِ اسلامی کے تحت چلنے والے پاکستان میں مَدَارِسُ الْمَدِیْنَةِ اللَّیْنِیْنِ کی تعداد 1892 ہے، جن  
 میں پڑھنے والے اَطْلَبَائِ کرام کی تعداد 91139 ہے اور 2017 تک کی کارگردگی کے مطابق  
 مَدَارِسُ الْمَدِیْنَةِ اللَّیْنِیْنِ سے حِفْظِ کی سعادت پا کر سَنَدِ حَاصِلِ کرنے والے حُفَّاظِ کرام کی تعداد  
 74329 ہے۔ جبکہ مَدَارِسُ الْمَدِیْنَةِ اللَّیْنِیْنِ کی تعداد 764 ہے جن میں پڑھنے والی طالبات کی تعداد  
 39586 ہے۔ (شعبہ فیضانِ مَدَنی مذاکرہ)

قرآن پاک نہیں پڑھ سکتے۔ یقیناً یہ بڑی بد نصیبی کی بات ہے۔ جس سے ہو سکے اسے کچھ نہ کچھ سورتیں زبانی یاد کرنی چاہئیں، ورنہ کم از کم دیکھ کر قرآن کریم کی تلاوت کرتے رہنا چاہیے۔ اللہ کریم ہم سب کو قرآن کریم سے محبت عطا فرمائے۔ اَمِيْنُ بِجَاهِ النَّبِيِّ الْاَمِيْنِ صَلَّى اللهُ تَعَالَى عَلَيْهِ وَآلِهِ وَسَلَّمَ

## حجرِ آشود کس نے نصب کیا تھا؟

سوال: حجرِ آشود خانہ کعبہ میں کس نے نصب کیا تھا؟

جواب: سب سے پہلے حضرت سَيِّدُنَا اِبْرَاهِيْمَ خَلِيْلُ اللهِ عَلَيَّ نَبِيْنَا وَآلَيْهِ السَّلَامُ نے کعبہ شریف کی تعمیر کرنے کے بعد حجرِ آشود کو اس میں نصب فرمایا تھا۔ اب اس کا نام حجرِ آشود (یعنی سیاہ پتھر، Black Stone) ہے جبکہ اس وقت یہ حجرِ ابيض یعنی سفید پتھر تھا۔ پھر انسانوں کے گناہوں کی وجہ سے اس کا رنگ کالا پڑ گیا۔<sup>(1)</sup>

نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کی عمر مبارک جب 35 سال ہوئی تو بارش اور سیلاب کے سبب کعبہ شریف کی عمارت شہید ہو گئی۔ قریش نے مل جل کر نئی تعمیر شروع کی۔ جب حجرِ آشود نصب کرنے کا معاملہ آیا تو قبائل میں سخت جھگڑا ہو گیا، ہر قبیلہ چاہتا تھا کہ ہم حجرِ آشود اس کی جگہ نصب یعنی فکس کریں چنانچہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ کی رائے سے حجرِ آشود کو چادر میں رکھا گیا اور یہ طے پایا کہ تمام قبیلوں میں سے ایک ایک شخص آئے اور سب چادر تھام کر مُقَدَّس دینہ

① ..... ترمذی، کتاب الحج، باب ما جاء في فضل الحجر الاسود والركن، ۲/۲۳۸، حدیث: ۸۷۸، دار الفکر بیروت

پتھر (Sacred Stone) کو اٹھائیں۔ چنانچہ ایسا ہی کیا گیا اور جب حجرِ اَسود اپنے مقام تک پہنچ گیا تو حضورِ اکرم صَلَّی اللہُ تَعَالَى عَلَیْہِ وَاٰلِہٖ وَسَلَّم نے اپنے بَرکت والے ہاتھوں سے اس مُقَدَّس پتھر کو اٹھا کر اس کی جگہ پر رکھ دیا۔<sup>(1)</sup>

## اچھی اور بُری دُنیا کی پہچان کا طریقہ

سوال: دُنیا کے مُعاملات کی خرابی تو ہم سب جانتے ہیں، اب اس دُنیا میں رہتے ہوئے اس سے کیسے بچیں؟ (مدنی صحرا، مانسہرہ، خیر پختونخواہ سے سوال)

جواب: بے شک دُنیا اچھی نہیں بلکہ خراب ہے۔ اب خراب دُنیا سے مُراد کون سی دُنیا ہے تو اس کی پہچان کا ایک آسان فارمولا (یعنی قاعدہ کلیہ) یہ ہے کہ جس دُنیوی معاملے سے آخرت کو نقصان پہنچے تو وہ خراب ہے اور دُنیا کا جو معاملہ آخرت کو فائدہ پہنچائے تو وہ اچھا ہے، مثلاً ماں باپ بھی دُنیا میں ہیں لیکن ماں باپ کی اطاعت و فرمانبرداری کر کے ہم جَنّت حاصل کر سکتے ہیں تو دُنیا کا یہ معاملہ اچھا ہے۔ یہ وہ دُنیا نہیں جس کی مَدَمّت بیان کی گئی ہے۔ اسی طرح بال بچوں کی پرورش کرنا، رِزقِ حلال اس لیے حاصل کرنا کہ خود کو سُوال سے بچائے، اپنے ماں باپ اور بال بچوں کا پیٹ بھرے، ان کی خِدْمت کرے، راہِ خُدا میں خُرُج کرے تو ان اچھی نیتوں سے کمائی کرنا خراب دُنیا والا حصّہ نہیں۔ بہر حال یہ مدنی پھول ذہن میں رکھیے کہ دُنیا کا جو معاملہ آخرت کو نقصان پہنچائے تو وہ

①..... سیرة ابن ہشام، حدیث بنیان الکعبۃ... الخ، ص ۷۷-۷۹ ملقطاً دار الکتب العلمیۃ بیروت

خراب دُنیا ہے اور جو معاملہ آخرت کو فائدہ پہنچائے تو وہ اچھی دُنیا ہے۔

## حضرت عیسیٰ عَلَیْہِ الصَّلٰوۃُ وَالسَّلَامُ کا تعارف اور آمد

سوال: نزولِ عیسیٰ عَلَیْہِ الصَّلٰوۃُ وَالسَّلَامُ کے بارے میں کچھ بتادیتے۔

جواب: حضرت سَیِّدُنَا عِیْسٰی رُوْحُ اللّٰہِ عَلٰی نَبِیِّنَا وَعَلِیْہِ الصَّلٰوۃُ وَالسَّلَامُ اللّٰہ کے مشہور نبی

اور رسول ہیں۔ یہ دُنیا میں ہمارے پیارے آقا صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم سے

پہلے تشریف لائے۔ ان کے بعد پھر پیارے آقا صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کی

تشریف آوری ہوئی۔ حضرت سَیِّدُنَا عِیْسٰی رُوْحُ اللّٰہِ عَلٰی نَبِیِّنَا وَعَلِیْہِ الصَّلٰوۃُ وَالسَّلَامُ کو

زندہ آسمانوں پر اُٹھالیا گیا، انہیں ابھی وفات پیش نہیں آئی۔ قربِ قیامت میں

چوتھے آسمان سے زمین پر تشریف لائیں گے۔ آپ عَلَیْہِ الصَّلٰوۃُ وَالسَّلَامُ جس

وقت زمین پر اُتریں گے تو نماز کی جماعت ہو رہی ہوگی۔ مسلمانوں کے امام یعنی

امام مہدی رَضِيَ اللّٰہُ تَعَالٰی عَنْہُ نماز پڑھا رہے ہوں گے۔ بعد میں نمازیں حضرت

سَیِّدُنَا عِیْسٰی رُوْحُ اللّٰہِ عَلٰی نَبِیِّنَا وَعَلِیْہِ الصَّلٰوۃُ وَالسَّلَامُ پڑھایا کریں گے۔<sup>(1)</sup>

حضرت سَیِّدُنَا عِیْسٰی رُوْحُ اللّٰہِ عَلٰی نَبِیِّنَا وَعَلِیْہِ الصَّلٰوۃُ وَالسَّلَامُ صَلِیْب توڑیں گے

اور حضور صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم کی شریعت پر عمل کریں گے۔ یعنی انجیل

مُقَدَّس کی تعلیم اس وقت عام نہیں کریں گے بلکہ قرآن کریم کی تعلیمات عام

فرمائیں گے۔ آپ عَلٰی نَبِیِّنَا وَعَلِیْہِ الصَّلٰوۃُ وَالسَّلَامُ کی بَرکت سے لوگوں کے دِلوں

دینہ

1..... مرآة المناجیح، ۷/ ۳۰۴ ضیاء القرآن پبلی کیشنز مرکز الاولیاء لاہور

سے حسد، بغض اور کینہ وغیرہ یہ سب چیزیں نکل جائیں گی کیونکہ کسی کے دل میں دُنیا کی محبت نہ رہے گی۔ ہر ایک کو دین و ایمان کی لگن لگ جائے گی۔ چونکہ محبت دُنیا ہی ان سب کی جڑ ہے، جب جڑ ہی کٹ جائے گی تو شاخیں کیسے رہیں گی۔ نیز مختلف دین (مذہب) نہ رہیں گے، سب کا دین ایک اسلام ہو گا۔ غرض کہ نہ دُنوی جھگڑے رہیں گے، نہ دینی اختلافات، نہ کسی کو حرصِ مال ہوگی، نہ عزت و جاہ کی خواہش غرض کہ آپ کی برکت سے دلوں کی دُنیا بدل جائے گی۔ لوگوں کو مال کی نہ ضرورت رہے گی نہ ہوس، کفایت اور قناعت دونوں چیزیں میسر ہوں گی اس لیے مال لینا منظور نہیں کریں گے کہ انہیں رِغبت نہ ہوگی۔ (1)

**حضرت سیدنا عیسیٰ رُوحِ اللہِ عَلٰی نَبِیِّنَا وَعَلَيْهِ الصَّلَاةُ وَالسَّلَامُ نکاح کریں گے، اولاد بھی ہوگی اور پھر 45 سال دُنیا میں رہ کر وفات پائیں گے۔ ہمارے پیارے آقا صَلَّی اللہُ تَعَالٰی عَلَیْہِ وَاٰلِہٖ وَسَلَّم جہاں آرام فرما ہیں اُسی کے ساتھ حضرت سیدنا عیسیٰ عَلَیْہِ الصَّلَاةُ وَالسَّلَامُ کا مزار شریف بنے گا۔ آج بھی سبز سبز گنبد کے اندر ایک قبر کی جگہ موجود ہے جہاں حضرت سیدنا عیسیٰ رُوحِ اللہِ عَلٰی نَبِیِّنَا وَعَلَيْهِ الصَّلَاةُ وَالسَّلَامُ دَفن کیے جائیں گے۔ (2)**

دینہ

1..... مرآة المناجیح، ۷/ ۳۳۹

2..... مرآة المناجیح، ۷/ ۳۳۱ ماخوذاً

## اپنے لیے قبر تیار رکھنا کیسا؟

سوال: اگر کوئی زندگی میں ہی اپنی قبر تیار کر لے تو ایسا کرنا کیسا؟

جواب: اعلیٰ حضرت، امام اہلسنت مولانا شاہ امام احمد رضا خان عَنِہ رَحْمَةُ الرَّحْمٰن نے اپنے لیے پہلے سے قبر تیار رکھنے کو بے جا فرمایا ہے (1) اس لیے کہ عام آدمی کو یہ پتا نہیں ہوتا کہ کہاں اس کی وفات ہوگی۔ حضرت سیدنا عیسیٰ عَلَیْہِ السَّلَام نے فرمایا: وَتَعْلَمُ خُودِ فَرْمَانَ رِسَالَتِ مَابِ صَلَّى اللهُ تَعَالَى عَلَيْهِ وَآلِهِ وَسَلَّمَ سے ہوا ہے۔ (2) لہذا اس پر عام آدمی کو قیاس نہیں کیا جاسکتا۔

## وضو میں مسواک کب مُسْتَحَب ہے؟

سوال: وضو کرنے کے بعد نماز نہ پڑھنی ہو تو کیا پھر بھی وضو میں مسواک کرنا مُسْتَحَب ہے؟

جواب: مسواک وضو کی سُنَّتِ قَبْلِیہ ہے، یعنی جب بھی وضو کرنا ہو تو اس سے پہلے مسواک کی جائے گی۔ (3) چاہے اس وضو سے نماز پڑھیں یا نہ پڑھیں۔

## گیارہویں کا ختم دلانا کیسا؟

سوال: گیارہویں شریف کا ختم دلانا جائز ہے یا نہیں؟ (اوکاڑہ پنجاب سے سوال)

- 1..... فتاویٰ رضویہ، ۹/۲۶۵ رضا فاؤنڈیشن مرکز الاولیاء لاہور
- 2..... مشکاة المصابیح، کتاب الرقاق، باب نزول عیسیٰ علیہ السلام، ۳۰۶/۲، حدیث: ۵۵۰۸ دہلی
- 3..... فتاویٰ رضویہ، ۱/۸۳۷، جز: ب ماخوذاً

جواب: گیارہویں شریف کا ختم بالکل جائز ہے۔ یہ ایصالِ ثواب کی ہی ایک صورت ہے۔ حضورِ غوثِ پاک عَلَيْهِ رَحْمَةُ اللَّهِ الرَّزَّاقِ كُو اِیصالِ ثواب کریں تو اسے گیارہویں شریف، خواجہ غریب نواز رَحْمَةُ اللَّهِ تَعَالَى عَلَيْهِ كُو اِیصالِ ثواب کریں تو اسے چھٹی شریف اور میرے آقا اعلیٰ حضرت، امام احمد رضا خان عَلَيْهِ رَحْمَةُ الرَّحْمٰن كُو اِیصالِ ثواب کریں تو اسے پچیسویں شریف کہہ دیتے ہیں۔ ابھی سو سالہ عرسِ اعلیٰ حضرت کی بھی آمد آمد ہے، اِنْ شَاءَ اللَّهُ عَزَّوَجَلَّ دعوتِ سلامی بھی دھوم دھام سے صد سالہ عرسِ اعلیٰ حضرت منائے گی۔ اَلْحَمْدُ لِلَّهِ عَزَّوَجَلَّ اس کی تیاریاں ابھی سے جاری ہیں۔ بارہویں شریف بھی کرم فرما ہوگی تو وہ بھی دھوم دھام سے منائیں گے۔ گیارہویں شریف، بارہویں شریف یہ سب اِیصالِ ثواب ہی کی صورتیں ہیں انہیں منانے میں کوئی حرج نہیں بلکہ ثواب ہی ثواب ہے۔

## بے نمازی کے لیے وعیدات

سوال: بے نمازیوں کے لیے کیا کیا وعیدیں ہیں ارشاد فرما دیجیے۔

جواب: بے نمازی کی سب سے بڑی بُدْ لُصْبِيیَیہ ہے کہ وہ اللہ ورسول عَزَّوَجَلَّ وَصَلَّی اللَّهُ تَعَالَى عَلَيْهِ وَآلِهِ وَسَلَّمَ کا نافرمان ہے۔ اللہ پاک نے قرآنِ کریم میں جگہ جگہ نماز کا حکم فرمایا ہے لیکن یہ اس حکم کو عملی جامہ نہیں پہنارہا۔ اسی طرح پیارے آقا صَلَّی اللَّهُ تَعَالَى عَلَيْهِ وَآلِهِ وَسَلَّمَ نے بھی بے شمار مواقع پر نماز کا حکم دیا ہے لیکن یہ اس حکم کو

عملی طور پر نہیں اپنارہا، تو یہ اس کی بند بختی اور بند لٹیبی ہے۔ جو جان بوجھ کر ایک نماز ترک کرے گا تو اس کے لیے جہنم کا مخصوص دروازہ ہے جس سے وہ جہنم میں داخل کیا جائے گا۔<sup>(1)</sup> اعلیٰ حضرت علیہ رحمۃ ربّ العزت فرماتے ہیں: جو نماز قضا کرتا ہے تو وہ ہزاروں سال جہنم کے عذاب کا حقدار ہے۔<sup>(2)</sup> بہر حال مسلمان کو ہر حال میں نماز قائم رکھنی چاہیے، بے نمازی انسان کس کام کا؟ بچوں بلکہ گھر کے تمام افراد کو نماز کی تلقین کرتے رہنا چاہیے۔ اگر وہ نہیں بھی پڑھتے جب بھی ہمیں بولنے (یعنی نیکی کی دعوت دینے) کا ثواب تو ملے گا، نیز بار بار بولنے اور سمجھانے سے ان شاء اللہ عَزَّوَجَلَّ نماز کی توفیق بھی مل ہی جائے گی۔

ہم پہلے بلیک بورڈ اور نمایاں جگہوں پر لکھا ہوا دیکھتے تھے کہ ”نماز قائم کرو“ یہ دیکھ دیکھ کر نماز پڑھنے کا ذہن بنتا کہ نماز بہت اہم ہے، اسے ترک نہیں کرنا چاہیے اور حقیقت بھی یہی ہے کہ نماز بہت اہم ہے۔ لہذا اب بھی اگر ہم بات بات پر نماز کا تذکرہ کرتے رہیں تو سُننے والوں کو ترغیب ملتی رہے گی، یوں وہ نمازی بنیں گے اور ان شاء اللہ عَزَّوَجَلَّ مساجد بھی آباد ہوں گی۔

## گلاب کی پتیوں پر پاؤں رکھنا کیسا؟

سوال: عموماً لوگ گلاب کی پتیوں پر نہیں چلتے ان کا یہ خیال ہوتا ہے کہ ان پر پاؤں

دینے

①..... حلیۃ الاولیاء، مسعر بن کدام، ۷/۲۹۹، حدیث: ۱۰۵۹۰ دار الکتب العلمیۃ بیروت

②..... فتاویٰ رضویہ، ۱۵۸/۹

نہیں رکھنا چاہیے، آپ اس بارے میں کیا ارشاد فرماتے ہیں؟

جواب: ذرا صل بعض ایسی روایات ہیں جن میں یہ ذکر ہے کہ پیارے آقا صلی اللہ تعالیٰ علیہ وآلہ وسلم کے پسینہ مبارک کا قطرہ زمین پر تشریف لایا تو اس سے گلاب کا پھول پیدا ہوا ہے۔ اکثر محدثین کرام رحمہم اللہ السلام نے ان روایات کو تسلیم نہیں کیا بلکہ انہیں موضوع (یعنی من گھڑت) قرار دیا ہے۔ چونکہ ان روایات میں پیارے آقا صلی اللہ تعالیٰ علیہ وآلہ وسلم کے مبارک پسینے سے گلاب کے پھول کے پیدا ہونے کا ذکر ہے، اس تصور کی وجہ سے لوگ ان پر پاؤں رکھنا پسند نہیں کرتے۔

بہر حال اگر کسی کے پاؤں میں گلاب کے پھول کی پتیاں آگئیں اور اس نے ان پر پاؤں رکھ دیا تو اس میں کوئی حرج نہیں ہے۔ اگر کوئی ان پر پاؤں نہیں رکھتا تب بھی اس میں حرج نہیں ہے۔ پھول کی پتیاں نچھاور کرنے کا عرف ہے۔ علمائے کرام رحمہم اللہ السلام پر بھی یہ پتیاں نچھاور کی جاتی ہیں، ظاہر ہے جب پتیاں نچھاور کریں گے تو وہ زمین پر ہی آئیں گی، جب زمین پر آئیں گی تو لوگوں کے پاؤں بھی ان پر پڑیں گے لہذا ان پر پاؤں رکھنے میں کوئی حرج نہیں۔

”مٹتے مٹتے نام ہو ہی جائے گا“ کا مطلب

سوال: اعلیٰ حضرت علیہ رحمۃ رب العزت کا ایک شعر ہے ”بے نشانوں کا نشان مٹتا نہیں، مٹتے مٹتے نام ہو ہی جائے گا“ اس شعر میں اعلیٰ حضرت رحمۃ اللہ تعالیٰ علیہ کیا مدنی

پھول عطا فرما رہے ہیں بیان فرمادیجیے۔

جواب: اس شعر میں عین ممکن ہے کہ اعلیٰ حضرت، امام اہلسنت، مُجَدِّدِ دین و مِلّت مولانا شاہ امام احمد رضا خان عَلَیْہِ رَحْمَةُ الرَّحْمٰن کا مَطَّحِ نظر (یعنی اصلی مقصد) یہ ہو کہ اپنے عمل کو چھپایا جائے۔ احادیثِ مبارکہ میں یہ مضامین موجود ہیں کہ جو مُخْلِص ہوتا ہے وہ اپنے عمل کو چاہے کتنے ہی پردوں میں چھپائے اللہ تعالیٰ اس کے عمل کو ظاہر کر ہی دیتا ہے۔<sup>(1)</sup> جو اپنے آپ کو بے نشان رکھتا ہے، اپنا نام نہیں چاہتا، شہرت کا طالب نہیں ہوتا، حُبِ جاہ سے بچتا ہے اور وہ اپنے اس عمل میں مُخْلِص بھی ہوتا ہے تو اللہ پاک اسے مشہور کر دیتا ہے اور لوگوں کے دلوں میں اس کی عزت ڈال دیتا ہے۔ اعلیٰ حضرت عَلَیْہِ رَحْمَةُ رَبِّ الْعٰلَمِیْنَ کے ایک کلام کا مقطع بھی ہے:

دینہ

① ..... حدیث پاک میں ہے: اگر تم میں سے کوئی شخص ایسی سخت چٹان میں کوئی عمل کرے جس کا نہ تو کوئی دروازہ ہو اور نہ ہی روشندان، تب بھی اس کا عمل ظاہر ہو جائے گا اور جو ہونا ہے وہ ہو کر رہے گا۔ (مسند امام احمد، مسند ابی سعید خدری، ۵۷/۲، حدیث: ۱۲۳۰، ادارہ الفکر بیروت) اس حدیث پاک کے تحت حکیمِ اُلمت حضرت مفتی احمد یار خان عَلَیْہِ رَحْمَةُ الرَّحْمٰن فرماتے ہیں: اس فرمانِ عالی کا مقصد یہ ہے کہ تم ریا کر کے اپنے ثواب کیوں برباد کرتے ہو؟ تم اخلاص سے نیکیاں کرو خفیہ کرو اللہ تعالیٰ تمہاری نیکیاں خود بخود لوگوں کو بتا دے گا، لوگوں کے دل تمہیں نیک ماننے لگیں گے، یہ نہایت ہی مُجْرَب ہے۔ بعض لوگ خفیہ تہجد پڑھتے ہیں لوگ خواہ مخواہ انہیں تہجد خواں کہنے لگتے ہیں، تہجد بلکہ ہر نیکی کا نُور چہرے پر نمودار ہو جاتا ہے جس کا دن رات مشاہدہ ہو رہا ہے۔ لوگ حضورِ غوثِ پاک، خواجہ جمیری (رَحْمَةُ اللّٰہِ تَعَالٰی عَلَیْہِہَا) کو ولی کہتے ہیں کیونکہ رب تعالیٰ کہلو اور باہے یہ ہے اس فرمانِ عالی کا ظہور۔ (مرآۃ المناجیح، ۷/۱۳۵)

رضا جو دل کو بنانا تھا جلوہ گاہِ حبیب

تو پیارے قیدِ خودی سے رہیدہ ہونا تھا (حدائقِ بخشش)

یعنی اپنے آپ کو کچھ سمجھنے سے خود کو آزاد کرنا ہو گا کہ میں کچھ بھی نہیں ہوں، جو اپنے آپ کو کچھ نہ سمجھے تو وہ بہت کچھ بن جاتا ہے اور جو اپنے آپ کو کچھ سمجھتا ہے وہ کچھ بھی نہیں رہتا۔ بعض لوگوں میں انانیت بہت ہوتی ہے، بات بات پر کہتے ہیں میں نے یہ کیا، میں نے وہ کیا، انہیں سمجھ لینا چاہیے کہ بکری ”میں میں“ کرتی ہے اور بلا آخر چھری کے نیچے آجاتی ہے۔ اس لیے ”میں میں“ نہیں کرنی چاہیے۔ تعریف وہ اچھی ہوتی ہے کہ لوگ کسی کی تعریف کریں۔ اپنے منہ میاں مٹھو بننا اور اپنی تعریف کے پل باندھنا لوگوں کو بظن کرتا ہے اور لوگ کہتے ہیں کہ اسے جب دیکھو اپنی واہ واہی کرتا رہتا ہے۔

مٹا دے اپنی ہستی کو اگر کچھ مرتبہ چاہے

کہ دانہ خاک میں مل کر گُلِ گلزار ہوتا ہے

## کیا کمزور دُبلے پتلے بچے بھی بھوک سے کم کھانا کھائیں؟

سوال: بھوک سے کم کھانا سُنتِ مبارکہ ہے لیکن جو کمزور دُبلے پتلے بچے ہوتے ہیں انہیں والدین کہتے ہیں کہ تم زیادہ کھانا کھایا کرو تو کیا وہ پیٹ بھر کر کھا سکتے ہیں یا نہیں؟

جواب: پیارے آقا صلی اللہ تعالیٰ علیہ وآلہ وسلم کی مبارک سُنت تو یہ ہے کہ دن میں ایک

بار کھانا تناول فرماتے۔ اب تو فوڈ کلچر کا دور ہے، ہر وقت لوگ جانوروں کی طرح کھاتے رہتے ہیں، گویا انسانوں اور جانوروں کے کھانے کا مقابلہ ہے کہ دونوں میں کون زیادہ کھاتا ہے۔ بہر حال اگر کوئی پیٹ بھر کر کھاتا ہے تو وہ گناہگار نہیں ہے۔ ہاں اتنا کھالیا کہ ظن غالب ہے کہ اب مزید کھاؤں گا تو پیٹ خراب ہو جائے گا اور بیمار ہو جاؤں گا تو یہ جو مزید کھا رہا ہے یہ حرام ہے۔<sup>(1)</sup> اگر کسی کمزور شخص کے لیے سحری میں کم کھانے کی وجہ سے دن میں روزہ رکھنا مشکل ہو جاتا ہے، اس لیے وہ پیٹ بھر کر کھاتا ہے تاکہ روزہ پورا کر سکے تو اس کا یہ پیٹ بھر کر کھانا بھی کارِ ثواب ہے۔ اسی طرح محنت مژدوری کے کئی ایسے کام ہوتے ہیں کہ اگر بندہ کم کھائے گا تو وہ کام کر نہیں پائے گا تو بھلے پیٹ بھر کر کھالے مگر اتنا نہ کھائے کہ بیمار پڑ جائے۔ حدیث پاک میں ہے: بھوک کے تین حصے کر لیے جائیں ایک حصہ غذا، ایک حصہ پانی اور ایک حصہ سانس کے لیے۔<sup>(2)</sup> اگر کوئی اس پر کار بند ہو جائے تو ان شاء اللہ عَزَّوَجَلَّ نہ تو وہ کمزور ہو گا اور نہ ہی بیمار پڑے گا۔ کم کھانے کی عادت بنانے کے لیے تھوڑا تھوڑا کھانا کم کیا جائے، اگر کوئی ایک دم کھانا کم کر دے گا تو اسے کمزوری محسوس ہوگی۔

دینہ

① ..... بہارِ شریعت، ۳/۳۷۴، حصہ ۱۶ مکتبۃ المدینہ باب المدینہ کراچی

② ..... شُعْبُ الْاِيْمَان، باب فِي الْمَطَاعِمِ وَالْمَشَارِبِ... الخ، الفصل الثَّانِي فِي ذِمَّةِ كَثْرَةِ الْاَكْلِ، ۵/۲۸، حدیث:

رہی بات کمزور دُبلے پتلے بچوں کی کہ انہیں والدین کہتے ہیں کہ تم زیادہ کھانا کھایا کرو تو انہیں ماں باپ کی اطاعت کرتے ہوئے کھالینا چاہیے۔ ویسے بھی میٹھا میٹھا ہپ ہپ ہوتا ہے۔ جو بچے ماں باپ کی اور کوئی بات نہیں مانتے تو کم از کم یہ بات ماننے کے لیے تیار ہو جاتے ہیں کہ امی کہتی ہے بیٹا کھالو لہذا اور کھالیتا ہوں حالانکہ نفَس پہلے سے ہی زیادہ کھانے کے لیے چیخ رہا ہوتا ہے۔ بہر حال والدین کے کہنے پر بھی نقصان کی حد تک نہ کھایا جائے۔

## ظہر اور عصر کی نماز میں قراءت آہستہ کیوں ہوتی ہے؟

سوال: ظہر اور عصر کی نماز میں قراءت آہستہ کیوں ہوتی ہے؟

جواب: ظہر اور عصر کی نماز میں قراءت سُن کر کُفار چلا تے تھے اس لیے ان نمازوں میں قراءت آہستہ رکھی گئی ہے۔ جبکہ مغرب میں کُفار کھانے میں مَضْرُوف ہوتے تھے، عشا میں سو جاتے تھے اور فجر میں بھی سوئے رہتے تھے اس لیے ان نمازوں میں قراءت بلند آواز میں رکھی گئی ہے۔<sup>(1)</sup>

## حج و عمرے میں نیا اِخْرَام ہونا ضروری نہیں

سوال: کیا عمرہ کرنے کے لیے نیا لباس پہننا ضروری ہے؟ نیز جتنی بار طواف کریں گے اتنی ہی بار نیا لباس پہننا ہوگا؟

جواب: مرد عمرہ کریں گے تو اس کے لیے اِخْرَام باندھیں گے۔ اِخْرَام کو لباس کہہ تو دینے

سکتے ہیں لیکن اس کو اِحرام ہی کہا جاتا ہے۔ لباس عام طور پر ہمارے یہاں سلا ہوا ہوتا ہے۔ بہر حال حج و عمرے کے لیے نیا اِحرام ہونا شرط نہیں ہے، ڈھلا ہوا اِحرام بھی صحیح ہے، البتہ اسے پاک صاف ہونا چاہیے۔

### چند مخصوص اسمائے الہیہ

سوال: وہ کتنے اور کون کون سے اسمائے الہیہ ہیں جنہیں لفظ عبد لگائے بغیر بندوں کے لیے استعمال کرنا جائز نہیں؟

جواب: وہ چند اسمائے مبارکہ ہیں جن کے ساتھ عبد لگانا ضروری ہے مثلاً اللہ، صمد، قدوس اور مقتدر۔ ہو سکتا ہے اس کے علاوہ اور بھی اسمائے مبارکہ ہوں جن سے پہلے عبد لگانا ضروری ہو۔ (جانشین امیر اہلسنت دَامَتْ بَرَکَاتُہُمُ الْعَالِیَہ نے فرمایا: رَحْمٰن، قَیُّوْم، قَدِیْر اور بَارِیٰ اِنْ اَسْمَاءُ مُبَارَکَہ سے پہلے بھی عبد لگانا ضروری ہے۔

### سفید داغ والے کی مسجد کی حاضری اور امامت کا حکم

سوال: اگر کسی شخص کو ایسا سفید داغ ہو جو لوگوں کو نظر بھی آتا ہو تو کیا وہ مسجد میں نماز پڑھ سکتا ہے؟ نیز کیا ایسا شخص امامت کروا سکتا ہے۔ (مبارک پور ہند سے سوال)

جواب: بعض اوقات فقط سفید داغ ہوتے ہیں، ان سے مواد نہیں نکلتا اور نہ ہی بڈبو آتی ہے تو اس صورت میں ظاہر ہے ایسے شخص کے مسجد آنے میں کوئی حرج نہیں ہے، ایسا شخص امامت بھی کروا سکتا ہے۔ چونکہ ایسے شخص سے عموماً لوگ

تھوڑا بہت کتراتے ہیں لہذا بہتر یہ ہے کہ ایسے شخص کو امام رکھنے کے بجائے کسی اور کو امام بنا لیا جائے۔

ہاں اگر ان سفید داغوں سے مواد نکلتا اور بندو آتی ہو جس سے لوگوں کو تکلیف ہوتی ہو تو پھر ایسے شخص کو مسجد میں آنے کی اجازت نہیں بلکہ مسجد خالی ہونے کی صورت میں بھی ایسے شخص کا مسجد میں داخلہ منع ہے کہ اس کی بندو سے فرشتوں کو تکلیف ہوگی۔

## مساجد کو آباد کرنے کا طریقہ

سوال: جن مساجد میں نمازی نہیں ہوتے ان مساجد کو کیسے آباد کیا جائے؟ نیز بے نمازی کو نمازی کیسے بنایا جائے؟

جواب: اگر ہر نمازی اپنا کوئی ہدف بنا لے کہ میں روزانہ اتنوں کو نماز کی دعوت دوں گا، مثلاً روزانہ 12 بے نمازیوں کو میں نماز کی دعوت دوں گا، وہ نمازی بنیں یا نہ بنیں کیونکہ نمازی بنانا ہمارے اختیار میں نہیں، ہدایت دینے والا اللہ پاک ہے۔ روزانہ 12 بے نمازیوں تک نماز کی دعوت پہنچائے، بھلے 12 افراد خاص ہوں بلکہ گھر کے جو افراد نماز نہیں پڑھتے انہیں بھی ان 12 افراد میں شامل کر لے۔ جب تک یہ نمازی نہیں بن جاتے انہیں نماز کی دعوت دیتا رہے۔ یوں اگر ہر آدمی بارہ بارہ افراد کو نماز کی دعوت دینا شروع کر دے تو جہاں بے نمازی افراد نمازی بنیں گے وہاں مساجد بھی آباد ہوں گی۔ اسی طرح اگر ہر

ایک مسجد جاتے ہوئے نماز کی دعوت دیتا جائے کہ نماز کا وقت ہو گیا ہے، جماعت تیار ہے، نماز کے لیے مسجد کی طرف چلیے تو ان شاء اللہ عَزَّوَجَلَّ ہماری مساجد آباد ہو جائیں گی۔

جنت میں لے کے جائے گی اے بھائیو نماز  
دیدارِ حق دکھائے گی اے بھائیو نماز

### سادہ احرام بہتر ہے یا ڈیزائن والا؟

سوال: ہمارے پاس بعض اوقات لوگ آتے ہیں اور کہتے ہیں کہ ہمیں ڈیزائن والا احرام چاہیے جس پر کچھ پھول وغیرہ بنے ہوں تو یہ ارشاد فرمائیے کہ ڈیزائن والا احرام بہتر ہے یا سادہ؟

جواب: احرام سادہ ہونا چاہیے۔ اس میں زینت اور ٹیپ ٹاپ نہیں ہونا چاہیے۔

### مسجد کی مخراب بنانا کیسا؟

سوال: مسجد کی مخراب بنانا کیسا ہے؟

جواب: طاق نما مسجد کی مخراب پہلے نہیں تھی بعد میں بنی ہے اور یہ بدعتِ حسنہ (یعنی اچھی بدعت) ہے۔ حضرت سیدنا عمر بن عبدالعزیز علیہ رحمۃ اللہ العزیز نے سب سے پہلے مسجدِ نبوی شریف علی صاحبہا الصلوٰۃ والسلام میں مخراب بنانے کی ابتدا کی۔<sup>(1)</sup> مخراب دراصل مسجد کے بالکل بیچ کا حصہ ہوتا ہے، امام کا وہاں کھڑا ہونا دینہ

① ..... وفاء الوفاء، الفصل الثالث، مخراب المسجد النبوی، ۱/۳۷۰ دار احیاء التراث العربی بیروت

سنت ہے، چاہے وہ طاق نما بنا ہو یا نہ بنا ہو۔ اب مساجد کی پہچان مخراب سے ہی ہوتی ہے لہذا مخراب بنانی چاہیے۔

## قضا نمازوں اور روزوں کا فدیہ ادا کرنے کا طریقہ

سوال: فوت شدہ کی قضا نمازوں اور روزوں کا فدیہ ادا کرنے کا طریقہ بیان فرمادیتے۔  
 جواب: فوت شدہ نے جتنی نمازیں قضا کی ہیں ان کا حساب لگایا جائے، اب اگر عمر بھر نمازیں نہیں پڑھیں تو جب سے بالغ ہوا اس وقت سے حساب لگایا جائے۔ یہ بھی معلوم نہ ہو کہ کب بالغ ہوا تھا تو مرد کا 12 سال اور عورت کا نو سال کی عمر سے حساب لگایا جائے۔ یہ حساب ہجری سن کے اعتبار سے لگانا ہو گا نہ کہ عیسوی سن سے کیونکہ دونوں میں فرق ہے۔ اسلامی معاملات سارے کے سارے ہجری سن کے حساب سے ہوتے ہیں۔ بد قسمتی سے مسلمانوں کا سن ہجری کی طرف دھیان ہی نہیں۔ ہجری سن کو فاروقی سال بھی کہا جاتا ہے کیونکہ امیر المؤمنین حضرت سیدنا فاروق اعظم رضی اللہ تعالیٰ عنہ نے ہجری سن کو باقاعدہ جاری فرمایا تھا۔<sup>(1)</sup> اگر اسے اسلامی سال بولیں تو بھی درست ہے۔

بہر حال فوت شدہ کی عمر سے اس طرح قضا نمازوں اور روزوں کا حساب لگایا جائے۔ حساب لگانے کے بعد مثلاً ایک ہزار (1000) دن کی قضا نمازیں بنتی ہیں، اب روز کی یوں تو پانچ نمازیں ہیں مگر وتر کا بھی فدیہ دینا ہو گا تو یوں ایک

دینہ

①..... تہذیب الاسماء واللغات، فصل بدء التاريخ الهجرى، 1/4 دار الفکر بیروت

دن کے چھ فدیے بنیں گے۔ اسی طرح مثلاً ایک ہزار (1000) دن کے روزے بھی قضا بنتے ہوں تو ہر روزے کا بھی ایک فدیہ دینا ہوگا۔ تو یوں ہزار (1000) دن کی قضا نمازوں اور روزوں کے سات ہزار (7000) فدیے بن جائیں گے۔ اب ایک فدیہ کی مقدار ایک صدقہ فطر ہے جو ہم رمضان المبارک میں دیتے ہیں مثلاً اس سال (۱۴۳۹ھ بمطابق 2018ء) کو ایک صدقہ فطر کی قیمت گیہوں (یعنی گندم) کے حساب سے 100 روپے تھی جبکہ کھجور اور کیشمش کے حساب سے زیادہ بنتی ہے۔ اب اگر گیہوں (یعنی گندم) کی رقم کے حساب سے مسکین کو سات ہزار (7000) فدیوں کی قیمت دیں گے تو یہ (700000) بنے گی۔ اب اگر اتنی رقم پاس نہیں تو اس میں حیلے کی بھی گنجائش ہے مثلاً اس کے پاس ایک ہزار (1000) فدیے کی رقم ہے، وہ رقم فدیے کے طور پر کسی شرعی فقیر کو دے، شرعی فقیر اس رقم پر قبضہ کرنے کے بعد تحفے کے طور پر یہ رقم اسے واپس لوٹا دے اور یہ قبضہ کرنے کے بعد پھر اس شرعی فقیر کو فدیے میں یہ رقم دے تو اس طرح سات سات بار کرنے سے سات ہزار (7000) فدیوں کی ادائیگی ہو جائے گی۔ ساری عمر کے روزوں کا حساب لگانے میں جس جس رمضان کے 29 دن کا ہونا یقین معلوم ہو تو اسے 29 شمار کیا جائے۔ مزید تفصیلات جاننے کے لیے مکتبۃ المدینہ کی شائع کردہ کتاب ”نماز کے احکام“ میں موجود رسالے ”قضا نمازوں کا طریقہ“ کا مطالعہ کیجیے، یہ

رسالہ مکتبۃ المدینہ سے الگ سے بھی مل سکتا ہے۔

## پاگل کتا کاٹے تو کیا احتیاطی تدابیر اختیار کی جائیں؟

سوال: اگر کسی کو پاگل کتا کاٹ لے اور شدید زخمی کر دے تو علاج معالجے کے ساتھ کیا احتیاطی تدابیر اختیار کی جائیں؟ مننا ہے کہ ایسا شخص سورج کی روشنی میں نہ نکلے، اس پر پانی کا پرحھانواں اور لائٹ کی روشنی بھی نہ پڑے، کیا یہ باتیں درست ہیں؟

جواب: سوال میں جو قیودات بتائی گئیں ہیں ان کا مجھے علم نہیں۔ البتہ بسا اوقات تجربہ کار لوگ ایسی باتیں بتاتے ہیں اور ان کی بتائی ہوئی بعض باتیں درست بھی ہوتی ہیں۔ اب تو ترقی یافتہ دور ہے، ایسے انجکشن بھی آتے ہیں کہ جن سے پاگل کتے کے کاٹے کا علاج ہو جاتا ہے۔ پاگل کتے کے بارے میں یہ کہا جاتا ہے کہ جس شخص کو پاگل کتا کاٹے اگر وہ شخص کسی اور کو کاٹ لے تو اسے بھی وہ مرض ہو جاتا ہے لہذا احتیاط کی جائے۔ اپنے آپ کو پاگل کتے سے اتنا دور رکھا جائے کہ وہ کاٹنے ہی نہ پائے۔ یاد رکھیے! یہ ضروری نہیں کہ پاگل کتا کاٹے ہی کاٹے گا بلکہ ایسا بھی ہوتا ہے کہ پاگل کتا نہیں کاٹا۔

## ہر غیر عالم جاہل نہیں ہوتا

سوال: کیا دنیا میں صرف دو ہی قسم کے لوگ ہوتے ہیں عالم اور جاہل، اگر کوئی عالم نہیں تو اب چاہے وہ کتنا ہی مطالعہ کر لے وہ جاہل ہی کہلائے گا؟

جواب: ہر غیر عالم جاہل ہی ہو ایسا نہیں ہے۔ یاد رکھیے! ہر مسلمان کے لیے اپنی

ضرورت کے شرعی مسائل سیکھنا فرض ہے لہذا جو مسلمان اپنی ضرورت کے فرض علوم جانتا ہو اگرچہ وہ عالم کی تعریف (Definition) پر پورا نہ اتر رہا ہو مگر وہ جاہل بھی نہیں ہے۔ عالم کی تعریف کچھ اس طرح ہے کہ اُسے اپنی ضرورت کے فرض علوم معلوم ہوں، اس کے ساتھ ساتھ وہ اپنی ضرورت کے مسائل بغیر کسی کی مدد کے کتابوں سے نکالنے کی صلاحیت رکھتا ہو اور اُسے اپنے عقائد بھی معلوم ہوں انہیں بھول نہ گیا ہو۔<sup>(1)</sup> ہر غیر عالم کو جاہل نہیں کہنا چاہیے۔

## گوشت یا زندہ مرغ کو وار کر جنگل میں پھینکنا کیسا؟

سوال: بعض لوگ گوشت یا زندہ مرغ اپنے اوپر سے وار کر جنگل میں پھینک دیتے ہیں اور کہتے ہیں کہ پیچھے مڑ کر نہیں دیکھنا کیا یہ دُرست ہے؟

جواب: صدقے کی کئی اقسام ہیں فرض صدقہ جیسا کہ زکوٰۃ، واجب صدقہ جیسا کہ فطرہ اور دیگر صدقاتِ واجبہ۔ نقلی صدقہ جیسے کسی غریب قوم میں ثواب کی نیت سے رقم دینا جسے اُردو میں خیرات کہا جاتا ہے یہ بھی صدقہ ہی ہے۔ اس کے علاوہ صدقے کی بعض صورتیں اور بھی ہیں جیسا کہ جان کا صدقہ دینا وغیرہ۔ اگر جان کا صدقہ دینا ہو تو فتاویٰ رضویہ شریف میں ہے کہ جان کے بدلے یوں جان کا صدقہ دیا جائے کہ حلال جانور ذبح کر کے دے دیا جائے۔<sup>(2)</sup> لہذا جان دینہ

① ..... ملفوظاتِ اعلیٰ حضرت، ص ۵۸ مکتبۃ المدینہ باب المدینہ کراچی۔ فتاویٰ رضویہ، ۲۶/۵۷

② ..... فتاویٰ رضویہ، ۲۴/۱۸۶ ماخوذاً

کا صدقہ نکالنے کے لیے بکرا یا مرغی ذبح کر کے دینا زیادہ اچھا ہے اور زندہ دینے میں بھی کوئی حرج نہیں۔ اسی طرح رَم، کپڑا اور آناج وغیرہ چیزیں بھی صدقے میں دی جاسکتی ہیں۔ سوال میں جو صدقے کی صورتیں بتائی گئیں یہ بابا جی لوگوں کے ڈھکوسلے ہوتے ہیں انہیں اختیار کرنے سے بچنا چاہیے۔ صدقہ نکالنے کے لیے زندہ مرغ پھینک دینا یا بکرے کی سری یا پائے قبرستان کے چوراہے میں دفن کرنا مال کو ضائع کرنا ہے اور ایسا صدقہ جس میں مال کو ضائع کیا جائے حرام ہے۔<sup>(1)</sup>

رہی بات پیچھے مڑ کر نہ دیکھنے کی تو مجھے لگتا ہے کہ یہ بابا جی لوگوں پر تاثر (Impression) ڈالنے کے لیے بولتے ہوں گے کہ مرغ پھینک دینا اور پیچھے مڑ کر نہ دیکھنا۔ نیز یہ بھی ممکن ہے کہ بابا جی ایسی جگہ مرغ یا بکرا پھینکوا رہے ہوں کہ جہاں پہلے سے ہی بابا جی کے بندے موجود ہوں کہ جیسے ہی بکرا یا مرغ چھوڑا جائے وہ اسے پکڑ کر لے جائیں لہذا بابا جی اس خوف سے کہ اگر مرغ یا بکرا چھوڑنے والے نے مڑ کر دیکھ لیا تو کہیں میرا بھانڈا پھوٹ نہ جائے۔ اس لیے صدقہ نکالنے والے کو یہ کہہ کر خوفزدہ کر دیتے ہوں کہ پیچھے مڑ کر نہیں دیکھنا اور اگر دیکھنے پر کچھ ہو تو مجھے نہیں بولنا۔

بعض صورتوں میں ”مڑ کر نہ دیکھنا“ بطور محاورہ بھی استعمال ہوتا ہے جیسا کہ یہ

دینہ

کہا جاتا ہے ”راہِ خُدا میں دیا تو مُڑ کر مَت دیکھو“ اس سے مُراد یہ ہوتا ہے کہ راہِ خُدا میں دینے کے بعد یہ تمنا نہ کرو کہ مجھے واپس مل جائے یا میں واپس لے لوں وغیرہ۔ بہر حال بابا جی جو بولتے ہیں کہ ”پچھے مُڑ کر مَت دیکھو“ اس میں ان کی کیا حکمت ہے مجھے معلوم نہیں اور اس سے متعلق جو باتیں میں نے ذکر کیں یہ بطورِ تَفَضُّن کے ہیں۔

### کسی پر نفسیاتی اثر ڈالنا کیسا؟

سوال: کسی پر نفسیاتی اثر ڈالنا کیسا ہے؟ (1)

جواب: نفسیاتی اثر ڈالنا ہر صورت میں ناجائز نہیں ہوتا بلکہ بعض صورتوں میں جائز بھی ہوتا ہے جیسا کہ مریض کو اگر دو چار باتیں ایسی بتائی جائیں کہ جس میں اُس کا نقصان نہ ہو اور اُن باتوں کا تعلق نفسیات سے ہو اس سے اُسے سکون ملے گا تو صحیح ہے۔ جب لوگ ڈاکٹر کے پاس جاتے ہیں تو اس کے گلے میں اسٹیتھو سکوپ (Stethoscope) لگا ہوتا ہے لہذا اگر مریض بولتا ہے کہ مجھے نزلہ ہو رہا ہے یا کھانسی آرہی ہے تو ڈاکٹر صاحب اسٹیتھو سکوپ (Stethoscope) کو کان میں لگا کر مریض کے سینے اور پیٹھ پر رکھتے، مریض کا پیٹ اور پیٹھ دباتے اور دو چار سوالات بھی کرتے ہیں جس کے باعث مریض یہ سمجھتا ہے کہ ڈاکٹر دینہ

1..... یہ سوال شعبہ فیضانِ مدنی مذاکرہ کی طرف سے قائم کیا گیا ہے جبکہ جواب امیرِ اہلسنت دامت بركاتہم العالیہ کا عطا فرمودہ ہی ہے۔ (شعبہ فیضانِ مدنی مذاکرہ)

بہت اچھا ہے اور بڑی دیکھ بھال کر کے مجھے دوا دے رہا ہے، حالانکہ ڈاکٹر کو پتا ہوتا ہے کہ اُس نے مریض کو کیا دوا دینی ہے۔ مجھے تو یہ محسوس ہوتا ہے کہ ڈاکٹر صاحبان مریض پر نفسیاتی اثر ڈالنے کے لیے اس طرح چیک کرتے ہوں گے۔ اسی طرح جب دوا بن رہی ہوتی ہے تو اس دوران اگر مریض بولے کہ ڈاکٹر صاحب مجھے یوں بھی ہوتا ہے تو ڈاکٹر صاحب دوا تو دے چکے ہوتے ہیں لہذا اب مریض پر مزید نفسیاتی اثر ڈالنے کے لیے کمپاؤنڈر کو آواز دیتے ہیں اور کہتے ہیں کہ ایکوا (Aqua) کر دینا جس کے سبب مریض یہ سمجھتا ہے کہ کمپاؤنڈر کو مزید دوا ڈالنے کا کہا جا رہا ہے حالانکہ ایکوا (Aqua) پانی کو کہتے ہیں یعنی ڈاکٹر صاحب کمپاؤنڈر کو کہتے ہیں کہ دوا میں پانی ملا دینا۔

نفسیاتی اثر دلانے والا وہ انداز کہ جس میں نہ تو جھوٹ ہو، نہ ہی کوئی گناہوں بھری صورت ہو اور نہ ہی اس میں مریض کا کوئی نقصان ہو تو ضرور تا ایسے انداز کا جائز ہونا سمجھ میں آتا ہے۔ بسا اوقات نفسیاتی گفتگو سے بہت فوائد حاصل ہوتے ہیں اور مریض موج میں آجاتا ہے۔ یاد رکھیے! اگر مریض کو ڈرایا جائے مثلاً اگر اُسے کہا جائے کہ جو مرض تمہیں ہے یہی مرض ہمارے پڑوسی کو بھی ہوا تھا جس کے باعث وہ چار دن میں بستر پر آ گیا اور آٹھ دن بعد اُس کا جنازہ اُٹھا، اب تمہیں بھی وہی بیماری لگ گئی ہے، اب تمہارا کیا ہو گا؟ اس طرح کی باتیں کرنا گویا مریض کے لیے بلیک وارنٹ جاری کرنا ہے لہذا اب وہ سنبھل

نہیں پائے گا۔ اگر مریض کو دُعائیں دی جائیں مثلاً اس طرح کہا جائے کہ آپ کیوں گھبراتے ہیں؟ تمہارا مرض کیا اللہ پاک کی قدرت سے باہر ہے؟ کیا تمہارا مرض اللہ پاک ٹھیک نہیں کر سکتا؟ اللہ پاک چاہے تو دھول کی ایک چٹکی کے ذریعے بھی تمہیں شفا مل سکتی ہے لہذا تم بھی دُعا کرو اور میں بھی دُعا کروں گا اِنْ شَاءَ اللہ عَزَّوَجَلَّ سب بہتر ہو جائے گا۔ اس طرح کی باتیں سُن کر مریض کو تسلی ہوگی۔ خیال رہے کہ دُعا نُفِیاتی اثر نہیں بلکہ اَلدُّعَاءُ سِلَاحُ الْمُؤْمِنِ یعنی دُعا مُؤْمِن کا ہتھیار ہے۔<sup>(1)</sup> لہذا مریض کو دُعا دینی چاہیے نہ کہ اُسے ڈرانا چاہیے اور نہ ہی اُس کے سامنے اپنے چہرے سے اس طرح کا اظہار کیا جائے کہ جس کے باعث مریض کو یہ مَحْسُوس ہو کہ میرا مرض بڑا تَشْوِیْشَنَک ہے۔

## ناپاک کپڑے پاک کپڑوں کو بھی ناپاک کر دیں گے

سوال: اگر واشنگ مشین میں پاک کپڑے ڈھل رہے ہوں اور ناپاک کپڑے ڈال دیئے جائیں تو کیا تمام کپڑے ناپاک ہو جائیں گے؟

جواب: جس طرح بالٹی کے پانی میں پاک اور ناپاک کپڑے ڈال دینے سے سارے کپڑے ناپاک ہو جاتے ہیں اسی طرح مشین میں بھی اگر پاک کپڑوں کے ساتھ ناپاک کپڑے ڈالے جائیں گے تو سارے ناپاک ہو جائیں گے۔ لہذا ناپاک دینے

①..... مستدرک حاکم، کتاب الدعاء والتکبیر والتھلیل... الخ، باب الدعاء سلاح المؤمن و عماد

کپڑوں کو پہلے الگ سے پاک کر لیا جائے اور پھر میل اتارنے کے لیے دوسرے میلے کپڑوں کے ساتھ انہیں مشین میں ڈال دیا جائے تاکہ سب اکٹھے دھل جائیں اس میں کوئی حرج نہیں۔<sup>(۱)</sup>

## ”صفائی نصف ایمان ہے“ کی وضاحت

سوال: عام طور پر جب صفائی نصف ایمان کی بات ہوتی ہے تو خوبصورتی اور بعض صفائیاں دکھائی جاتی ہیں تو کیا صرف اسی صفائی کی اسلام میں اہمیت ہے یا کچھ اور بھی صفائی کا مفہوم ہے؟

جواب: حدیث پاک میں ہے: **الطُّهُورُ نِصْفُ الْإِيمَانِ** (یعنی پاکی نصف ایمان ہے۔)<sup>(۲)</sup> اور ایک ہے نِظَافَتِ جِسِّ كِے بارے میں کہا گیا: **النَّظَافَةُ مِنَ الْإِيمَانِ** (یعنی نِظَافَتِ اِیْمَانِ سے ہے۔)۔ نِظَافَتِ اور طُّهُورِ دونوں میں کچھ فرق ہے۔ صفائی ستھرائی کو نِظَافَتِ اور پاک ہونے کو طُّهُورِ کہا جاتا ہے۔ نِظَافَتِ اور طُّهُورِ کے فرق کو یوں بھی سمجھا جاسکتا ہے کہ اگر میلے کپڑوں میں نماز پڑھی تو ہو جائے گی اور اگر کپڑے ناپاک ہیں اگرچہ ناپاکی نظر نہیں آرہی مگر ان میں اتنی زیادہ نجاست لگی ہوئی ہے کہ جو نماز کے لیے رُکاوٹ ہے تو ایسے کپڑے پہن کر نماز

۱..... مزید معلومات حاصل کرنے کے لیے دعوتِ اسلامی کے اشاعتی ادارے مکتبۃ المدینہ کے مطبوعہ

رسالے ”کپڑے پاک کرنے کا طریقہ“ کا مطالعہ کیجیے۔ (شعبہ فیضانِ مدنی مذاکرہ)

۲..... ترمذی، کتاب الدعوات، باب (ت: ۹۲)، ۳۰۸/۵، حدیث: ۳۵۲۹

پڑھنے سے نماز ہوگی ہی نہیں۔ ایسی صفائی جس میں ناپاکی نہ ہو اور نہ ہی میٹل کچیل تو یہ تنظیف ہے اور یہ سنت بھی ہے۔ اگر کوئی چیز ناپاک ہے تو وہ صاف نہیں کہلائے گی اور اگر وہ ناپاک نہیں ہے اور اس پر میٹل کچیل لگی ہوئی ہے تب بھی اُسے صاف نہیں کہا جائے گا البتہ اگر اس پر میٹل کچیل تو ہے مگر وہ ناپاک نہیں ہے تو وہ پاک ہے۔

(امیر اہلسنت دَامَتْ بَرَکَاتُہُمُ الْعَالِیَہ کے قریب بیٹھے ہوئے مفتی صاحب نے مزید تفصیل بیان کرتے ہوئے فرمایا:) ایک حدیث پاک میں اَلطُّهُورُ شَطْرُ الْاِیْمَانِ (یعنی پاکی نصف ایمان ہے۔) (1) کے الفاظ بھی ہیں۔ شَطْرُ بمعنی نصف ہوتا ہے۔ حکیم الاُُمَّتِ حضرت مفتی احمد یار خان عَلَیْہِ رَحْمَةُ الْعَنَانِ نے اس کی وضاحت بھی فرمائی ہے کہ پاکی کو نصف ایمان کیوں کہا جاتا ہے؟ چنانچہ آپ رَحْمَةُ اللّٰہِ تَعَالٰی عَلَیْہِ فرماتے ہیں: ظاہر یہ ہے کہ طُہُور سے ظاہری پاکی اور ایمان سے عُرْفی ایمان مُراد ہے۔ چونکہ ایمان بھی گناہوں کو مٹاتا ہے اور وُضُو بھی، لیکن ایمان چھوٹے بڑے سارے گناہ مٹادیتا ہے اور وُضُو صرف چھوٹے، اس لیے اسے آدھا ایمان فرمایا۔ ایمان باطن کو عیبوں سے پاک فرماتا ہے اور وُضُو ظاہر کو گندگیوں سے، اور ظاہر، باطن کا گویا نصف ہے یا ایمان دل کو بُرائیوں سے پاک اور خوبیوں سے آراستہ کرتا ہے اور طہارت جسم کو فقط گندگیوں سے پاک

1..... مشکاة المصابیح، کتاب الطہارۃ، الفصل الاول، ۲/۱، حدیث: ۲۸۱

کرتی ہے، لہذا یہ نصف ہے۔<sup>(۱)</sup>

## مسجد میں دھونی دینے میں احتیاطیں

سوال: اگر مسجد میں دھونی دینی ہو تو اس میں کیا احتیاطیں کرنی ہوں گی؟

جواب: اب تو مساجد کو خوشبودار کرنے کے لیے اسپرے کے استعمال کا رواج ہے۔

اگر کوئی مسجد میں دھونی دینا چاہے تو اس کے لیے چند باتوں کا خیال رکھنا ہوگا

مثلاً مسجد میں راکھ نہ اڑے۔ ❀ دیا سلائی یعنی ماچس کی تیلی مسجد میں جلانا جائز

نہیں کیونکہ اس کے بارود کی بڈبو اڑتی ہے اور مسجد کو بڈبو سے بچانا واجب اور

خوشبودار بنانا ثواب کا کام ہے لہذا اتنی دور سے جلا کر لایا جائے کہ بارود کی بڈبو

مسجد میں داخل نہ ہو۔ ❀ بعض جگہ دھونی دینے کے لیے کوئلہ بھی جلاتے ہیں

تو اگر کوئلہ بڈبو والا ہو جیسا کہ بعض کوئلوں سے بڈبو آتی ہے تو اسے مسجد میں

جلانے سے بچنا ہوگا لہذا اسے باہر اتنی دیر جلا لیں کہ بڈبو ختم ہو جائے۔ ❀

طوافِ کعبہ میں بعض مالدار شیوخ جب طواف کرتے ہیں تو ان کے آدمی غود

کی لکڑی خوشبودار میں جلا کر رکھتے ہیں، جس سے چاروں طرف خوشبو پھیل

رہی ہوتی ہے۔ ایسا کرنے سے احرام والوں کے لیے آزمائش ہوتی ہے اس لیے

کہ حالتِ احرام میں جان بوجھ کر خوشبو سوگھنا مکروہ تہزیبی یعنی اچھا نہیں ہے۔

❀ لائٹر بھی مسجد میں نہ جلا یا جائے کیونکہ اس میں پیٹرول ہونے کے سبب بڈبو

دینہ

پیدا ہوگی۔ پیٹرول اور مٹی کے تیل والے کپڑے بھی مسجد میں نہیں لاسکتے۔ گوشت اور مچھلی والے بھی اپنے کام کے کپڑے تبدیل کر کے مسجد آئیں نیز اگر بدن سے بدبو آتی ہو تو اچھی طرح نہا کر بلکہ ہو سکے تو خوشبو لگا کر مسجد میں داخل ہوں۔ ❀ استنجا خانے بھی ایسی جگہ پر نہ ہوں کہ ان کا دروازہ یا کھڑکی مسجد کی طرف کھلنے پر مسجد کے اندر بدبو آتی ہو۔ اگر ایسا ہے تو ان کی نئے سرے سے تعمیر کر کے دروازے یا کھڑکی کا رخ اس طرف کیا جائے جہاں کھلنے پر بدبو مسجد میں داخل نہ ہو۔ ایگزاسٹ فین (Exhaust fan) بھی لگایا جاسکتا ہے لیکن بجلی جانے کی صورت میں یہ بند ہوتا رہے گا اور بدبو آنے کا مسئلہ باقی رہے گا۔ بہر حال ایسا کوئی مُستقل انتظام کر لیا جائے کہ مسجد میں بدبو داخل نہ ہونے پائے۔<sup>(1)</sup>

## کیا آخری وقت کی توبہ مقبول ہے؟

سوال: اگر کسی نے اپنی زندگی کے آخری وقت میں توبہ کی تو کیا اس کی توبہ قبول ہو جائے گی؟

جواب: اگر آخری وقت سے مُراد یہ ہے کہ کسی کو پھانسی دی جا رہی ہو اور اس وقت وہ دینہ

1..... مسجد کو بدبو سے بچانے اور خوشبودار رکھنے سے متعلق مزید معلومات حاصل کرنے کے لیے دعوتِ اسلامی کے اشاعتی ادارے مکتبۃ المدینہ کا مطبوعہ رسالہ ”مسجدیں خوشبودار رکھیے“ کا مطالعہ کیجئے۔ (شعبہ فیضانِ مدنی مذاکرہ)

توبہ کر لے تو یہ توبہ بالکل مقبول ہے چاہے توبہ گناہوں سے ہو یا گُفر سے۔ اور اگر آخری وقت سے مُراد وہ لمحات ہیں جب نزع کی کیفیت طاری ہو جاتی ہے اور فرشتے نظر آنے لگتے ہیں تو اس وقت گناہوں سے توبہ تو مقبول ہے لیکن گُفر سے توبہ قبول نہیں لہذا اس وقت اگر کوئی ایمان لائے تو مسلمان نہیں ہوگا کیونکہ ایمان بِالْغَيْبِ ضروری تھا جبکہ یہ تو آنکھوں سے دیکھ چکا۔ بہر حال مؤمن کی جب بھی توبہ کرے چاہے اس کی رُوح گلے میں اٹکی ہو اس وقت بھی اس کی توبہ قبول ہے۔ ہاں! یہ الگ بات ہے کہ اس وقت توبہ کا ہوش ہوتا ہے یا نہیں؟ یہ تو اللہ پاک ہی بہتر جانے۔<sup>(1)</sup>



## فہرست

صفحہ	عنوان	صفحہ	عنوان
5	حضرت عیسیٰ عَلَیْہِ الصَّلٰوۃُ وَالسَّلَام کا تعارف اور آمد	1	دُرُودِ شَرِیْف کی فضیلت
7	اپنے لیے قبر تیار رکھنا کیسا؟	1	قرآنِ پاک کا یاد ہو جانا معجزہ ہے
7	وضو میں مسواک کب مستحب ہے؟	3	حجرِ اسود کس نے نَضَب کیا تھا؟
7	گیارہویں کا ختم دلانا کیسا؟	4	اچھی اور بُری دُنیا کی پہچان کا طریقہ

دینہ

1 ..... مرآة المناجیح، ۳/ ۳۶۵ ماخوذاً

17	مسجد کی محراب بنانا کیسا؟	8	بے نمازی کے لیے وعیدات
18	قضا نمازوں اور روزوں کا فدیہ ادا کرنے کا طریقہ	9	گلاب کی پتیوں پر پاؤں رکھنا کیسا؟
20	پاگل کتا کاٹے تو کیا احتیاطی تدابیر اختیار کی جائیں؟	10	”مٹتے مٹتے نام ہو ہی جائے گا“ کا مطلب
20	ہر غیر عالم جاہل نہیں ہوتا	12	کیا کمزور دُبلے پتلے بچے بھی بھوک سے کم کھانا کھائیں؟
21	گوشت یا زندہ مرغ کو وار کر جنگل میں پھینکنا کیسا؟	14	ظہر اور عصر کی نماز میں قراءت آہستہ کیوں ہوتی ہے؟
23	کسی پر نفسیاتی اثر ڈالنا کیسا؟	14	حج و عمرے میں نیا احرام ہونا ضروری نہیں
25	ناپاک کپڑے پاک کپڑوں کو بھی ناپاک کر دیں گے	15	چند مخصوص اسمائے الہیہ
26	”صفائی نصف ایمان ہے“ کی وضاحت	15	سفید داغ والے کی مسجد کی حاضری اور امامت کا حکم
28	مسجد میں دھونی دینے میں احتیاطیں	16	مساجد کو آباد کرنے کا طریقہ
29	کیا آخری وقت کی توبہ مقبول ہے؟	17	سادہ احرام بہتر ہے یا ڈیزائن والا؟

## نیک نمازی بننے کیلئے

ہر شہرت بعد نماز مطرب آپ کے یہاں ہونے والے دعوتِ اسلامی کے ہفت وار سنتوں بھرے اجتماع میں رخصتے اٹھی کیلئے اٹھی اٹھی سنتوں کے ساتھ ساری رات شرکت فرمائیے ﴿سنتوں کی تربیت کے لئے منڈنی قافلے میں عاشقانِ رسول کے ساتھ ہر ماہ تین دن سزاور ﴿روزانہ ”گھر مدینہ“ کے ذریعے منڈنی انعامات کا رسالہ پُر کر کے ہر منڈنی ماہ کی پہلی تاریخ اپنے یہاں کے ذمے دار کو جمع کروانے کا معمول بنائیے۔

**میرا منڈنی مقصد:** ”مجھ اپنی اور ساری دنیا کے لوگوں کی اصلاح کی کوشش کرتی ہے۔“ ان شاء اللہ مدلل۔ اپنی اصلاح کے لیے ”منڈنی انعامات“ پر عمل اور ساری دنیا کے لوگوں کی اصلاح کی کوشش کے لیے ”منڈنی قافلوں“ میں سفر کرتا ہے۔ ان شاء اللہ مدلل



ISBN 978-969-631-642-8



0125728



فیضانِ مدینہ محلہ سوداگران، پرائی سبزی منڈی، باب المدینہ (کراچی)

UAN: +92 21 111 25 26 92 Ext: 2650 / 1144

Web: [www.maktabatulmadinah.com](http://www.maktabatulmadinah.com) / [www.dawateislami.net](http://www.dawateislami.net)

Email: [feedback@maktabatulmadinah.com](mailto:feedback@maktabatulmadinah.com) / [ilmia@dawateislami.net](mailto:ilmia@dawateislami.net)